

ОФЫКЛАР ДА БЕЗНЕҢ
ЧИКСЕЗ ИДЕ...



КЕШЕ БУЛЫП КАРА

Йөзләр-меңнәр арасында
Ялкын булып була,
Учакларда янар-янмас
Утын булып була.

Сүз дәшәргә куркып яткан
Тоткын булып була,
Ярларына сыймый аккан
Ташкын булып була.

Минутлардан мәңгелеккә
Бары вакыт ага.
Йөзләр-меңнәр арасында
Кеше булып кара!



* * *

Тын һавада торналарның жебе
Жылы якка табан юл сала.
Кушылгандай алар сагышына,
Сары яфрак жылдә чайкала.

Ах, торналар!
Әле кичә генә
Язлар белән җырлап кайттыгыз.
Туган якның күген мең әйләнеп,
Кайттык диеп, канат кактыгыз.

Үтте дәме инде жылы җәйләр,
Якынлашамы соң ак кышлар?
Әллә шуңа канатларда сагыш,
Әллә шуңа моңлы тавышлар?

Нәрсә булды?
Кышлар килә, диеп,
Сары яфрак хәбәр бирдеме?
Әллә инде ачы көзгә җилләр
Канатларга салкын өрдеме?

Сез китәсе яклар яшелдер ул,
Анда юктыр кышларның кары.
Онытмагыз, без көтәрбез сезне,
Онытмагыз монда без барын!

* * *

Әй балачак!
Зәңгәр хыялларың
Күңелләрдә әле дә яналар,
Иң беренче шатлыкларың синең
Хәтер сандыгында калганнар.

Истә һаман:
Тәрәз төпләренә
Дүртәүләшеп менеп кунганбыз,
Серле бүләк кайтуларын көтеп
Арыгачтын, күзне уганбыз.

Без көткәнбез,
Күз дә колак булып,
Ачылганын биек капканың,
Кош баласы кебек тезелешеп,
Кибетләрдән әнкәй кайтканын.

Ә ул кайткач,
Тәм-том бәйрәмендә
Йөзгән кебек итеп тойганбыз,
Әллә нинди якты була иде
Яшәп яткан жылы оябыз.

Бер күрәсе иде шул елларны,
Ачылганын биек капканың,
Бер көтәсе иде, тезелешеп,
Кибетләрдән әнкәй кайтканын...

ЮМАГОЛ ЧИШМӘСЕ

Гафу ит син, чишмә,
Ничә еллар
Килмәгәнгә синең яныңа.
Арыганда суың, синең жырың
Сихәт булыр иде жаныма.

Йөз ел элек синдә ата-бабам
Таң алдыннан атын эчергән,
Сабан тургаеның жырын тыңлап,
Өметле, саф хисләр кичергән.

Буразналар ярган язлар саен,
Печән кибәннәрен ул койган,
Арыганда тирле битен юган,
Ярларыңа ятып хәл жыйган...

Дугаларын күмгән жиккән атның
Жәйрәп яткан ашлык басуы.
Жырларына кушып көйләгәндер
Яшьлек дәртен, йөрәк ярсуын...

Тургай жырын гына түгел, монда
Сугыш чакыруын ишеткән,
Кайтмаганнар, югалганнар аның
Жаннарын да, беләм, өшеткән...

Шул чакыру аны туган жирдән
Алып киткән Алман иленә,
Югалтулар барын, жиңү төмен
Ил сагында булган ир белә.